

نقد و تبصرہ

نام کتاب :	قیمتی پتھر اور آپ
نام مصنف :	بیگم زبیدہ فرید الحق (مرحومہ)
نام ناشر :	گردیزی پبلشرز، کراچی
سال طباعت :	۱۹۸۵
صفحات :	۱۵۲
قیمت :	۱۸ روپیہ

جیسا کہ میرزا ہمایوں بیگ صاحب نے اس کتاب کے دیباچہ میں لکھا ہے انسان نے قیمتی پتھروں کو قدیم زمانہ سے ہی زیبائش اور سماجی مرتبہ کی نمائش کا ذریعہ بنایا ہوا ہے۔ خصوصاً خواتین کا زیورات کی طرح یہ بھی ہمیشہ نقطہ ضعف رہے ہیں۔ بعض قدیم بادشاہ اپنی قبروں میں اپنے قیمتی پتھر بھی اپنے ساتھ ہی دفن کروا لیتے تھے جیسا کہ فراعنہ مصر کی رسم رہی ہے۔ آج دنیا کے بہت سے عجائب گھروں میں ایسے قیمتی جواہرات بڑی تعداد میں محفوظ ہیں جو بادشاہوں کے خزانوں اور ان کے تاج و تخت کی زینت کا باعث رہے ہیں۔

ان پتھروں کی خوبصورتی اور دلکشی اپنی جگہ ان کی اہمیت کی چند دوسری وجوہ بھی رہی ہیں۔ ان میں ان کے طبی اور سحری خواص بھی شامل ہیں مثلاً یہ ایک حقیقت ہے کہ ہیرا نگل جانے سے انسان کی موت چند لمحوں ہی میں واقع ہو جاتی ہے اور ہیرے کا

کشتہ کھانے سے انسان کو غیر معمولی طاقت حاصل ہوتی ہے۔
جواہرات میں مرجان، عقیق اور موتی خاص طور پر کچھ زود اثر
دواؤں کا اہم جزو ہیں۔

اسی طرح جواہرات کے کچھ سحری خواص ہیں۔ ماہرین علم
نجوم نے ہر شے کو سات سیاروں سے منسوب کیا ہے جن میں قیمتی
پتھر بھی شامل ہیں۔ مثلاً کالا عقیق اپنی کیمیاوی ہیئت کے اعتبار
سے زحل کے زیر اثر ہوتا ہے۔ اسی طرح نیلم بھی زحل کا پتھر کہلاتا
ہے جبکہ سفید عقیق اور موتی سیارہ قمر کی طرف منسوب ہیں۔

پتھروں کو نام اور تاریخ پیدائش سے بھی منسوب کیا گیا ہے مثلاً
جس شخص کا نام حرف „ف“ سے شروع ہوتا ہے وہ سیارہ مشتری
کے زیر اثر خیال کیا جاتا ہے اور زرد پکھراج اس کا حرفی پتھر ہوگا
اسی طرح جو شخص ۲۱ اکتوبر اور ۲۱ نومبر کے درمیان پیدا ہوا ہو
اس کا شمسی برج عقرب، سیارہ مریخ اور پیدائشی پتھر سرخ یا قوت
ہوگا۔ نیز ان قیمتی پتھروں کے استعمال سے بعض لوگوں کی پیدائش
کے سبب نحوست کو کم کیا جاتا ہے چنانچہ اس مقصد کے لئے لوگ
اپنی انگوٹھی میں مختلف سعد جواہرات پہنتے ہیں۔

اسی طرح ہر سیارے کا ایک خاص دن اور ایک خاص ساعت
مقرر ہے۔ زحل کا دن ہفتہ، شمس کا اتوار، قمر کا پیر، مریخ کا منگل،
عطارد کا بدھ، مشتری کا جمعرات اور زہرہ کا جمعہ ہے۔ ان دنوں
طلوع آفتاب کے وقت سے تقریباً ایک گھنٹہ تک اس سیارہ کی پہلی
ساعت ہوتی ہے، چنانچہ اس دن اور ساعت کو متعلقہ پتھر پہننا
چاہئیں کیونکہ اس پتھر کا کسی دوسرے دن اور کسی دوسری ساعت
میں وہ اثر نہیں ہوگا جو اس کے مخصوص دن اور ساعت میں ہوگا۔
قیمتی پتھروں کے مذکورہ بالا خواص اور پہلوؤں پر اردو زبان
میں متعدد کتابیں موجود ہیں لیکن زیر نظر کتاب کی یہ خصوصیت ہے

کہ یہ اس موضوع پر جامع ترین اور مستند ترین اور مفصل ترین کتاب ہے۔ اس کتاب میں مصنفہ نے بڑی محنت سے ہر پتھر کا مفصل بیان دیا ہے۔ مختلف زبانوں میں اس کا نام اس کی تاریخ، رنگ، کیمیاوی مرکبات، ساخت، اقسام، شناخت، عیوب، تاریخی وابستگی، طبی خواص اور سحری خواص بڑی تفصیل سے دئیے ہیں اور یہ بھی دیا ہے کہ وہ پتھر کس کس مقام پر پائے جاتے ہیں اور ان کا مقام کیا ہے۔ نیز مشہور پتھروں کو جو دنیا کے مختلف خزانوں اور عجائب گھروں میں موجود ہیں ان کی بھی نشان دہی کی ہے۔

تاریخی وابستگی کے تحت بعض پتھروں کے خواص کو بعض مذہبی بزرگ ہستیوں کے اقوال سے ثابت کیا ہے مثلاً فیروزہ کے خواص کو حضرت امام جعفر صادقؑ، امام موسیٰ کاظمؑ اور امام رضاؑ اور امام علی نقیؑ کے اقوال و روایات سے ثابت کیا ہے۔

اس کتاب میں تقریباً ۳۵ قیمتی پتھروں کا مفصل ذکر ہے پہلے نوقیمتی پتھروں کا ذکر، درجہ اول کے جواہرات، (نورتن) کے تحت دیا ہے اور پھر باقی ۳۶ قیمتی پتھروں کا ذکر، درجہ دوم کے جواہرات، کے تحت دیا ہے۔ آخر میں، انتخاب نگینہ، کے تحت پیدائشی طالع، شمسی طالع، استخراج طالع، انسانی طالع جدول ابجد قمری، نقشہ بروج کواکب و موافق پتھر، ستاروں کے باہمی تعلقات، جدول عنصری شرف و ہیبوط سیارگان، جدول مراتب کواکب، بخورات سیارگان، قمر در عقرب، قیمتی پتھر پہننے سے پہلے صدقہ اور پتھروں سے متعلق عملیات پر بحث کی ہے۔

آخر میں مصنفہ فرماتی ہیں :

”میرا یہ آزمودہ تجربہ ہے کہ کلام اللہ کو مخصوص پتھروں پر کندہ کرنے سے اسکی تاثیر عیاں ہو جاتی ہے اور فوری اثر کرتی ہے۔“

اس کتاب کی مقبولیت کا اندازہ اس سے لگایا جا سکتا ہے کہ اس کو مختلف اخباروں اور رسالوں نے قسط وار شائع کیا ہے اور سال میں کبھی کبھی اس کی کئی اشاعتیں ہوتی ہیں۔

یہ کتاب ان حضرات کے لئے نہایت دلچسپ اور مفید ہے جو قیمتی پتھروں کے بارے میں ضروری معلومات مہیا کرنا چاہتے ہیں یا جو ان کے خواص پر یقین رکھتے ہیں اور ان کے مختلف خواص معلوم کرنے کے خواہشمند ہیں۔

(علی رضا نقوی)

نام کتاب : کتاب شناسی

زیر ادارت : اختر راہی و عارف نوشاھی

صفحات : ۲۴۰

قیمت : ۵۰ روپیہ

ناشر : عارف نوشاھی، اسلام آباد

،،کتاب شناسی، یعنی کتاب کی تالیف و کتابت و طباعت کے جملہ مراحل سے متعلق مختلف مسائل اور ان کے مختلف پہلوؤں پر بحث و تمحیث کا فن ہمارے ملک میں ابھی بالکل نیا ہے۔ کتابوں کے قلمی نسخوں اور اشاعت شدہ کتابوں کے تعارف کا کام ابھی بالکل ابتدائی مرحلہ میں ہے۔ ضرورت اس امر کی ہے کہ جو لوگ اس فن کے مرد میدان ہیں وہ میدان میں آئیں اور اس ملک میں اس فن کے فروغ کیلئے حتی الوسع سعی و کوشش کریں۔

زیر نظر رسالہ یا کتابی سلسلہ اس مقصد سے جاری کیا گیا ہے۔ جیسا کہ اس کی فہرست مضامین سے ظاہر ہے اس شمارہ میں اس کے مرتبین نے کوشش کی ہے کہ بعض مطبوعہ و غیر مطبوعہ کتابوں کا جائزہ پیش کیا جائے اور طباعت و اشاعت کتب سے متعلق بعض

مسائل پر گفتگو کی جائے چنانچہ جہاں اس میں شیخ محمد طاہر محدث پٹنی کی ،،تحفة الولاة،، پر ڈاکٹر محمد سلیم اختر، ،برہان قاطع،، پر ڈاکٹر اکبر حیدری کاشمیری ، احمد بخش یکدل لاهوری کے علمی آثار پر ڈاکٹر گوہر نوشاہی کے مضامین حافظ محمود شیرانی بحیثیت کتاب شناس کے موضوع پر ڈاکٹر مظہر محمود شیرانی کا تجزیہ و تاثرات ، کشف المحجوب ہجویری کے مخطوطات مطبوعہ نسخوں اور تراجم پر محمد حسین تسیحی کا کتابیاتی تجزیہ کتاب شناسی و نسخہ شناسی علاء الدولہ سمنانی پر نجیب مائل ہروی کا مفید مضمون ہے وہاں اوکٹے اسلانا یا کا ،،ہرات کے فن تجلید پر چند آراء،، اشرف علی کا ،،دستاویزات و مخطوطات کی حفاظت،، اور ڈاکٹر احمد حسین قلعہ داری کا ،،گجرات کے جلدساز،، کے موضوعات پر معلومات افزا مضامین بھی ہیں نیز اختر راہی کا نئی مطبوعہ کتب پر تبصرہ، ہندوستان میں تصوف کے مخطوطات پر سیمینار کی رپورٹ اکبر حیدری کاشمیری کے قلم سے اور ادارہ معارف نوشاہیہ کی مطبوعات کی فہرست مرکز تحقیقات فارسی ایران و پاکستان اسلام آباد کی شائع کردہ فہارس کتب بھی اسی مجموعہ کی زینت ہیں۔

ہم اس مفید سلسلہ کے فاضل بانیوں کو مبارکباد پیش کرتے ہیں اور دعا کرتے ہیں کہ وہ کتاب شناسی کے اس فیض جاریہ کو آئندہ بھی تمام تر کامیابی کے ساتھ جاری رکھ سکیں۔

(ڈاکٹر سید علی رضا نقوی)